



Рыхтуемся да сакраманту пакаяння **Хто, калі і якімі словамі ўстанавіў сакрамант пакаяння і паяднання?**

Сакрамант пакаяння і паяднання ўстанавіў Езус Хрыстус пасля свайго ўваскрасення, калі сказаў Апосталам: “Прыміце Духа Святога. Каму адпусціце грахі, таму будуць адпушчаны, на кім пакінеце, на тым застануцца”. **Што такое грэх?**

Грэх – гэта свядомае і дабравольнае парушэнне Божых заповедзей ці касцёльных наказаў.

### **Што такое цяжкі, смяротны грэх?**

Цяжкі грэх, які яшчэ называюць смяротным – гэта абсалютна свядомае і дабравольнае парушэнне Божых заповедзей ці касцёльных наказаў адносна сур’ёзнай матэрыі.

### **Што такое лёгкі грэх?**

Лёгкі грэх – гэта парушэнне Божых заповедзей ці касцёльных наказаў адносна лёгкай матэрыі або адносна сур’ёзнай матэрыі, але не зусім свядома ці дабравольна. †

### **Як называецца грэх, які здзейснілі першыя бацькі?**

Грэх, які здзейснілі першыя бацькі, называецца першародным грахам.

### **Хто быў вольны ад першароднага граху?**

Ад першароднага граху была вольная Найсвяцейшая Маці.

### **Калі мы вызваляемся ад першароднага граху?**

Ад першароднага граху мы вызваляемся ў момант святога хросту.

### **Што такое сумленне?**

Сумленне – гэта голас Пана Бога ў нашым сэрцы, які дапамагае нам адрозніваць дабро ад зла і засцерагае нас ад зла.

### **Што такое рахунак сумлення?**

Рахунак сумлення – гэта прыпамінанне сабе сваіх грахоў.

### **Што такое жаль за грахі?**

Жаль за грахі – боль душы і агіда да ўчыненага граху, а таксама пастанаўленне не грашыць у будучым.

### **Калі наш жаль з’яўляецца дасканалым?**

Наш жаль дасканалы тады, калі мы шкадуем з-за любові да Пана Бога, найлепшага Айца, якога мы пакрыўдзілі.

### **Калі наш жаль з’яўляецца недасканалым?**

Наш жаль недасканалы тады, калі мы шкадуем толькі таму, што зграшыўшы, заслужылі Божае пакаранне.

### **Што такое цвёрдае пастанаўленне выправіцца?**

Цвёрдае пастанаўленне выправіцца – шчырае рашэнне пазбягаць грахоў, асабліва цяжкіх, а таксама нагод для граху.

### **Што такое споведзь?**

Споведзь – гэта шчырае і з жалем прызнанне ва ўсіх грахах перад святаром для атрымання адпушчэння грахоў.

### **Што такое задавальненне Пана Бога?**

Задавальненне Пана Бога – гэта ўзнагароджванне за ўчыненыя грахі шляхам выканання пакуты, прызначанай святаром падчас споведзі.

### **Што такое задавальненне бліжняга?**

Задавальненне бліжняга – гэта пакрыццё прынесеных яму страт ці шкоды.

### **Часткі сакраманту пакаяння і паяднання (пяць умоў добрай споведзі):**

1. Рахунак сумлення.
2. Жаль за грахі.
3. Цвёрдае пастанаўленне выправіцца.
4. Шчырая споведзь.
5. Выкананне прызначанай пакуты.